



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ៤៩ អន.សក.បក



អនុក្រឹត្យ

ស្តីពី

ការរៀបចំនិងការប្រព្រឹត្តទៅនៃគណៈកម្មាធិការ

ទទួលបន្ទុកការងារព្យាបាលនិងស្ដារនីតិសម្បទាអ្នកញៀនគ្រឿងញៀន

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឲ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៦ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឲ្យប្រើច្បាប់ស្តីពីការបង្កើតក្រសួងសុខាភិបាល
- បានឃើញព្រះរាជក្រមលេខ នស/រកម/០១៩៦/០៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឲ្យប្រើច្បាប់ស្តីពីការបង្កើតក្រសួងមហាផ្ទៃ
- បានឃើញព្រះរាជក្រមលេខ នស/រកម/០១១២/០០១ ចុះថ្ងៃទី២ ខែមករា ឆ្នាំ២០១២ ដែលប្រកាសឲ្យប្រើច្បាប់ស្តីពីការត្រួតពិនិត្យគ្រឿងញៀន
- បានឃើញព្រះរាជក្រឹត្យលេខ នស/រកត/០៥០៩/៦០៨ ចុះថ្ងៃទី៣០ ខែឧសភា ឆ្នាំ២០០៩ ស្តីពីការរៀបចំនិងការប្រព្រឹត្តទៅនៃអាជ្ញាធរជាតិប្រយុទ្ធប្រឆាំងគ្រឿងញៀន
- បានឃើញអនុក្រឹត្យលេខ៦៧ អនក្រ.បក ចុះថ្ងៃទី២២ ខែតុលា ឆ្នាំ១៩៩៧ ស្តីពីការរៀបចំនិងការប្រព្រឹត្តទៅរបស់ក្រសួងសុខាភិបាល
- យោងតាមសំណើរបស់ប្រធានអាជ្ញាធរជាតិប្រយុទ្ធប្រឆាំងគ្រឿងញៀន



សម្រេច

ជំពូកទី១ បទប្បញ្ញត្តិទូទៅ

មាត្រា ១ .-

ត្រូវបានបង្កើតឡើងនូវគណៈកម្មាធិការទទួលបន្ទុកការងារព្យាបាលនិងស្តារនីតិសម្បទាអ្នកញៀនគ្រឿងញៀន ដែលសរសេរជាអក្សរកាត់ថា **គ.ព.ស.គ.ញ.** ដើម្បីធ្វើជាសេនាធិការជូនអាជ្ញាធរជាតិប្រយុទ្ធប្រឆាំងគ្រឿងញៀន ក្នុងការដឹកនាំលើការផ្តល់សេវាព្យាបាល បង្ការ ថែទាំបន្ត និងកាត់បន្ថយគ្រោះថ្នាក់ដែលបណ្តាលមកពីការប្រើប្រាស់ គ្រឿងញៀន ស្តារនីតិសម្បទា បណ្តុះបណ្តាលវិជ្ជាជីវៈ និងធ្វើសមាហរណកម្មជនដែលបានរងគ្រោះដោយសារគ្រឿង ញៀនទៅក្នុងសង្គមវិញ។

ជំពូកទី២

សមាសភាពរបស់ គ.ព.ស.គ.ញ.

មាត្រា ២ .-

គ.ព.ស.គ.ញ. មានសមាសភាពដូចខាងក្រោម៖

		ប្រធាន
- រដ្ឋមន្ត្រីក្រសួងសុខាភិបាល		អនុប្រធាន
- រដ្ឋលេខាធិការក្រសួងសុខាភិបាល	១ រូប	អនុប្រធាន
- រដ្ឋលេខាធិការក្រសួងសង្គមកិច្ច អតីតយុទ្ធជន និងយុវនីតិសម្បទា	១ រូប	អនុប្រធាន
- រដ្ឋលេខាធិការក្រសួងការងារនិងបណ្តុះបណ្តាលវិជ្ជាជីវៈ	១ រូប	អនុប្រធាន
- អនុរដ្ឋលេខាធិការក្រសួងមហាផ្ទៃ	១ រូប	សមាជិក
- អនុរដ្ឋលេខាធិការក្រសួងការពារជាតិ	១ រូប	សមាជិក
- អនុរដ្ឋលេខាធិការក្រសួងសេដ្ឋកិច្ចនិងហិរញ្ញវត្ថុ	១ រូប	សមាជិក
- អនុរដ្ឋលេខាធិការក្រសួងសុខាភិបាល	១ រូប	សមាជិក
- អនុរដ្ឋលេខាធិការក្រសួងសង្គមកិច្ច អតីតយុទ្ធជន និងយុវនីតិសម្បទា	១ រូប	សមាជិក
- អនុរដ្ឋលេខាធិការក្រសួងការងារនិងបណ្តុះបណ្តាលវិជ្ជាជីវៈ	១ រូប	សមាជិក
- អនុរដ្ឋលេខាធិការក្រសួងឧស្សាហកម្មនិងសិប្បកម្ម	១ រូប	សមាជិក
- អនុរដ្ឋលេខាធិការក្រសួងអប់រំ យុវជន និងកីឡា	១ រូប	សមាជិក
- អនុរដ្ឋលេខាធិការក្រសួងយុត្តិធម៌	១ រូប	សមាជិក
- អនុរដ្ឋលេខាធិការក្រសួងព័ត៌មាន	១ រូប	សមាជិក
- អនុរដ្ឋលេខាធិការក្រសួងធម្មការនិងសាសនា	១ រូប	សមាជិក
- អនុរដ្ឋលេខាធិការក្រសួងកសិកម្ម រុក្ខាប្រមាញ់ និងនេសាទ	១ រូប	សមាជិក
- អនុរដ្ឋលេខាធិការក្រសួងរៀបចំដែនដី នគរូបនីយកម្ម និងសំណង់	១ រូប	សមាជិក
- អនុរដ្ឋលេខាធិការក្រសួងកិច្ចការនារី	១ រូប	សមាជិក
- អគ្គលេខាធិការនៃអគ្គលេខាធិការដ្ឋាន អ.ជ.ប.គ.ញ.		
- អគ្គលេខាធិការនៃអាជ្ញាធរជាតិប្រយុទ្ធនឹងជំងឺអេដស៍		
- អគ្គស្នងការនៃអគ្គស្នងការដ្ឋាននគរបាលជាតិ ក្រសួងមហាផ្ទៃ	១ រូប	សមាជិក
- មេបញ្ជាការនៃបញ្ជាការដ្ឋានកងរាជអាវុធហត្ថលើផ្ទៃប្រទេស	១ រូប	សមាជិក



- អគ្គនាយករងនៃអគ្គនាយកដ្ឋានពន្ធនាគារ ក្រសួងមហាផ្ទៃ ១ រូប សមាជិក
 - អភិបាលនៃគណៈអភិបាលរាជធានី ខេត្ត សមាជិក
- សមាសភាពជាក់ស្តែងនៃ គ.ព.ស.គ.ញ. ត្រូវតែងតាំងដោយសេចក្តីសម្រេចរបស់រាជរដ្ឋាភិបាល។

ជំពូកទី៣
តួនាទីនិងភារកិច្ចរបស់ គ.ព.ស.គ.ញ.

មាត្រា ៣ .-

គ.ព.ស.គ.ញ. មានតួនាទីនិងភារកិច្ចដូចខាងក្រោម៖

- ដឹកនាំរៀបចំគោលនយោបាយ ផែនការយុទ្ធសាស្ត្រ ផែនការសកម្មភាព ផែនការប្រតិបត្តិ នីតិវិធី និងឯកសារចាំបាច់ផ្សេងៗទៀតពាក់ព័ន្ធការងារផ្តល់សេវាព្យាបាល បង្ការ ថែទាំបន្ត និងកាត់បន្ថយគ្រោះថ្នាក់ដែលបណ្តាលមកពីការប្រើប្រាស់គ្រឿងញៀន ស្តារនីតិសម្បទា បណ្តុះបណ្តាលវិជ្ជាជីវៈ និងធ្វើសមាហរណកម្មជនដែលបានរងគ្រោះដោយសារគ្រឿងញៀន ទាំងនៅក្នុងមណ្ឌលថ្នាក់ជាតិ មណ្ឌលបណ្តុះអានុវត្តន៍របស់រដ្ឋនិងឯកជន ពន្ធនាគារ និងនៅក្នុងសេវាព្យាបាលដោយផ្អែកលើសហគមន៍ទៅក្នុងសង្គមវិញ
- ដឹកនាំសម្របសម្រួលគណៈកម្មាធិការត្រួតពិនិត្យគ្រឿងញៀនរាជធានី ខេត្ត ដើម្បីធានាឲ្យដំណើរការនៃការផ្តល់សេវាព្យាបាល បង្ការ ថែទាំបន្ត និងកាត់បន្ថយគ្រោះថ្នាក់ដែលបណ្តាលមកពីការប្រើប្រាស់គ្រឿងញៀន ស្តារនីតិសម្បទា បណ្តុះបណ្តាលវិជ្ជាជីវៈ និងធ្វើសមាហរណកម្មជនដែលបានរងគ្រោះដោយសារគ្រឿងញៀន ក្នុងមណ្ឌលព្យាបាលគ្រប់កម្រិតរបស់រដ្ឋនិងឯកជន ពិសេសការងារព្យាបាលអ្នកញៀនគ្រឿងញៀនដោយផ្អែកលើសហគមន៍ បានប្រព្រឹត្តទៅមានភាពរលូននិងប្រសិទ្ធភាព
- ដឹកនាំសម្របសម្រួលនិងរៀបចំប្រព័ន្ធព័ត៌មាន ប្រមូលទិន្នន័យអ្នកញៀនគ្រឿងញៀន និងទិន្នន័យផ្សេងៗទៀត ពាក់ព័ន្ធនឹងការងារផ្តល់សេវាព្យាបាល បង្ការ ថែទាំបន្ត និងកាត់បន្ថយគ្រោះថ្នាក់ដែលបណ្តាលមកពីការប្រើប្រាស់គ្រឿងញៀន ស្តារនីតិសម្បទា បណ្តុះបណ្តាលវិជ្ជាជីវៈ និងធ្វើសមាហរណកម្មជនដែលបានរងគ្រោះដោយសារគ្រឿងញៀន
- ពង្រឹងនិងបង្កើតយន្តការ ដើម្បីធានាប្រសិទ្ធភាពនិងនិរន្តរភាពនៃការងារផ្តល់សេវាព្យាបាល បង្ការ ថែទាំបន្ត និងកាត់បន្ថយគ្រោះថ្នាក់ដែលបណ្តាលមកពីការប្រើប្រាស់គ្រឿងញៀន ស្តារនីតិសម្បទា បណ្តុះបណ្តាលវិជ្ជាជីវៈ និងធ្វើសមាហរណកម្មជនដែលបានរងគ្រោះដោយសារគ្រឿងញៀន ទាំងនៅថ្នាក់ជាតិនិងថ្នាក់ក្រោមជាតិ និងក្នុងសហគមន៍ស្របតាមឯកសារក្របខ័ណ្ឌទស្សនាទានរបស់ក្រសួងសុខាភិបាលស្តីពីការបង្ការ ថែទាំ ព្យាបាលបន្ត និងស្តារនីតិសម្បទាចិត្ត សង្គម ចំពោះអ្នកប្រើគ្រឿងញៀននិងអ្នកចាក់គ្រឿងញៀន
- ពង្រឹងប្រសិទ្ធភាពនៃការងារសម្របសម្រួលអន្តរវិស័យ និងចលនាឲ្យមានការចូលរួមរបស់ស្ថាប័នពាក់ព័ន្ធ និងកៀរគរធនធានសម្រាប់ផ្តល់សេវាព្យាបាល បង្ការ ថែទាំបន្ត និងកាត់បន្ថយគ្រោះថ្នាក់ដែលបណ្តាលមកពីការប្រើប្រាស់គ្រឿងញៀន ស្តារនីតិសម្បទា បណ្តុះបណ្តាលវិជ្ជាជីវៈ និងធ្វើសមាហរណកម្មជនដែលបានរងគ្រោះដោយសារគ្រឿងញៀនប្រកបដោយសុវត្ថិភាព។



- តាមដាននិងវាយតម្លៃជាទៀងទាត់ ក្នុងការងារផ្តល់សេវាព្យាបាល បង្ការ ថែទាំបន្ត និងកាត់បន្ថយ គ្រោះថ្នាក់ដែលបណ្តាលមកពីការប្រើប្រាស់គ្រឿងញៀន ស្មារតីសីលធម៌ បណ្តុះបណ្តាលវិជ្ជាជីវៈ និងធ្វើសមាហរណកម្មជូនដែលបានរងគ្រោះដោយសារគ្រឿងញៀន
- លើកគម្រោងថវិកាប្រចាំឆ្នាំរបស់ គ.ព.ស.គ.ញ.
- ធ្វើរបាយការណ៍ស្តីពីសកម្មភាពរបស់ខ្លួនជូនអាជ្ញាធរជាតិប្រយុទ្ធប្រឆាំងគ្រឿងញៀន
- បំពេញភារកិច្ចផ្សេងៗទៀតតាមការប្រគល់ជូនរបស់អាជ្ញាធរជាតិប្រយុទ្ធប្រឆាំងគ្រឿងញៀន និងរាជរដ្ឋាភិបាល។

ជំពូកទី៤

ការប្រព្រឹត្តទៅរបស់គ.ព.ស.គ.ញ.

មាត្រា៤ .-

គ.ព.ស.គ.ញ. ត្រូវធ្វើការប្រជុំរៀងរាល់៣(បី)ខែម្តងនិងអាចកោះប្រជុំតាមការចាំបាច់ តាមការអញ្ជើញ របស់ប្រធាន។ ក្នុងករណីប្រធានអវត្តមាន ប្រធានអាចប្រគល់ភារកិច្ចជូនអនុប្រធានណាម្នាក់ ដើម្បីដឹកនាំកិច្ចប្រជុំ ជំនួស។

មាត្រា៥ .-

គ.ព.ស.គ.ញ. អាចអញ្ជើញតំណាងក្រសួង ស្ថាប័នពាក់ព័ន្ធ មន្ត្រីជំនាញជាតិនិងអន្តរជាតិ ដៃគូអភិវឌ្ឍ ពាក់ព័ន្ធនានា ឬផ្នែកឯកជនចូលរួមប្រជុំពិគ្រោះយោបល់សិក្សាស្រាវជ្រាវលើរាល់បញ្ហាទាំងឡាយដែលពាក់ព័ន្ធនឹង ក្របខណ្ឌការងាររបស់ខ្លួនបាន។

មាត្រា៦ .-

បែបបទនិងនីតិវិធីការងាររបស់ គ.ព.ស.គ.ញ. ត្រូវកំណត់ដោយបទបញ្ជាផ្ទៃក្នុងរបស់គ.ព.ស.គ.ញ.។

មាត្រា៧ .-

គ.ព.ស.គ.ញ. មានលេខាធិការដ្ឋានមួយជាសេនាធិការ ដែលមានទីតាំងនៅក្រសួងសុខាភិបាល។

លេខាធិការដ្ឋាន គ.ព.ស.គ.ញ. ត្រូវដឹកនាំដោយប្រធានលេខាធិការដ្ឋានមួយរូប និងមានអនុប្រធាន លេខាធិការដ្ឋានមួយចំនួនតាមការចាំបាច់។

ការរៀបចំនិងការប្រព្រឹត្តទៅរបស់លេខាធិការដ្ឋាន គ.ព.ស.គ.ញ. ត្រូវកំណត់ដោយសេចក្តីសម្រេច របស់ប្រធាន គ.ព.ស.គ.ញ.។

មាត្រា៨ .-

គ.ព.ស.គ.ញ. មានសិទ្ធិប្រើគ្រាបស់ក្រសួងសុខាភិបាល ដើម្បីដំណើរការការងាររបស់ខ្លួន។

ជំពូកទី៥

ធនធាននិងមូលនិធិរបស់ គ.ព.ស.គ.ញ.

មាត្រា៩ .-

ការចំណាយសម្រាប់ដំណើរការរបស់ គ.ព.ស.គ.ញ. ត្រូវផ្គត់ផ្គង់ដោយថវិកាជាតិក្នុងគម្រោងថវិការបស់ ក្រសួងសុខាភិបាល។ ចំណាយសម្រាប់ដំណើរការរបស់ គ.ព.ស.គ.ញ. ពុំរួមបញ្ចូលប្រាក់បៀវត្សនិងប្រាក់សំណាក់ការរបស់សមាជិកដែលជាសមាសភាពរបស់ គ.ព.ស.គ.ញ. នោះទេ។

គ.ព.ស.គ.ញ. មានសិទ្ធិទទួលនិងចាត់ចែងប្រើប្រាស់តាមនីតិវិធីច្បាប់ជាធរមាននិងសេចក្តីសម្រេចរបស់ គ.ព.ស.គ.ញ.



មកពីប្រភពផ្សេងៗទៀតសម្រាប់ដំណើរការការងាររបស់ខ្លួន។ គ.ព.ស.គ.ញ. ត្រូវធ្វើរបាយការណ៍ចំណូលចំណាយ មូលនិធិរបស់ គ.ព.ស.គ.ញ. ដែលទទួលបានពីថវិកាជាតិនិងប្រភពផ្សេងៗក្រៅពីថវិកាជាតិរៀងរាល់៦(ប្រាំមួយ)ខែម្តង ជូនដល់ក្រសួងសេដ្ឋកិច្ចនិងហិរញ្ញវត្ថុ។

ជំពូកទី៦
អវសានប្បញ្ញត្តិ

មាត្រា១០ .-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា១១ .-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងសុខាភិបាល ប្រធានអាជ្ញាធរជាតិប្រយុទ្ធប្រឆាំងគ្រឿងញៀន រដ្ឋមន្ត្រីគ្រប់ក្រសួង ប្រធានគ្រប់ស្ថាប័នដែលពាក់ព័ន្ធ និងអភិបាលនៃគណៈអភិបាលរាជធានី ខេត្ត ត្រូវទទួលបន្ទុកអនុវត្តអនុក្រឹត្យនេះតាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ០៩ ខែ មេសា ឆ្នាំ ២០១៥



បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោ ហ៊ុន សែន

សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា

ឧបនាយករដ្ឋមន្ត្រី

ប្រធានរដ្ឋាភិបាល

កែ គឹមយ៉ាន

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ឧទ្ធរានៈយុត្តិធម៌សម្តេចនាយករដ្ឋមន្ត្រី
- ឧទ្ធរានៈយុត្តិធម៌ឧបនាយករដ្ឋមន្ត្រី
- ដូចមាត្រា១១
- រាជកិច្ច
- ឯកសារ កាលប្បវត្តិ